

ಮತ್ತು ಜಿಲ್ಲಾಧಿಕಾರಿಗಳಿಗೆ ತಿಳಿಸಿದ್ದೇವೆ. ಇದರ ಬಗ್ಗೆ ತನಿಖೆ ಮಾಡಬೇಕೆಂದು ನಾನು ಒತ್ತಾಯಿಸುತ್ತೇನೆ. ಸರ್ಕಾರ ಯಾವುದೇ ಯೋಜನೆ ಹಾಕಿದಾಗ ಸರಿಯಾಗಿ ಅದು ಕಾರ್ಯಗತವಾಗದಿದ್ದರೆ ಅದರ ಪ್ರತಿಫಲ ಸಂಬಂಧಪಟ್ಟವರಿಗೆ ಸಿಗುವುದಿಲ್ಲ. ಅದ್ದರಿಂದ ಇದರ ಬಗ್ಗೆ ಸಂಪೂರ್ಣ ತನಿಖೆ ನಡೆಸಬೇಕೆಂದು ಒತ್ತಾಯಿಸುತ್ತೇನೆ.

ಶ್ರೀ ಎನ್. ರೇವಣ್ಣ.—5 ಜನ ಹರಿಜನರಿಗೆ 4 ಜನ ಗಿರಿಜನರಿಗೆ ನಾವು ಸೌಲಭ್ಯ ಕೊಟ್ಟಿದ್ದೇವೆ. ತಾವು ಹೇಳಿದಹಾಗೆ ಆಗಿಲ್ಲ. ನಿರ್ದಿಷ್ಟವಾದ ಆಪಾದನೆ ಇದ್ದರೆ ಅದನ್ನು ತಿಳಿಸಿದರೆ ತನಿಖೆ ಮಾಡಿ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೇನೆ.

ಶ್ರೀ ಎ. ರುಕ್ಮಯ್ಯ ಪೂಜಾರಿ.—ಅದರ ಬಗ್ಗೆ ಮಾಹಿತಿ ಕೊಡುತ್ತೇನೆ.

ವಿಷಯ:— ನಂಜನಗೂಡಿನಲ್ಲಿ ಸಂಸ್ಕೃತ ಕಾಲೇಜೊಂದರ ಪ್ರಾರಂಭ.

ಪ್ರ. ಸಂಖ್ಯೆ. 596 (1450) ಶ್ರೀ ಎಂ. ಮಹದೇವ್ (ನಂಜನಗೂಡು).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ:—

ಅ. ನಂಜನಗೂಡಿನಲ್ಲಿ ಸಂಸ್ಕೃತ ಮಹಾ ಪಾಠಶಾಲೆಯನ್ನು ಪ್ರಾರಂಭಿಸುವ ಅವಶ್ಯಕತೆ ಸರ್ಕಾರದ ಗಮನಕ್ಕೆ ಬಂದಿದೆಯೇ ;

ಆ. ಹಾಗಾದರೆ 1984-85ನೇ ಶಾಲಾ ವರ್ಷದಿಂದ ಸಂಸ್ಕೃತ ಮಹಾ ಪಾಠಶಾಲೆಯನ್ನು ತೆರೆಯಲು ಕಾರ್ಯವನ್ನು ಕೈಗೊಂಡಿದೆಯೇ ;

ಇ. ನಂಜನಗೂಡು ತಾಲ್ಲೂಕು ಕಛೇರಿಯ ಕಟ್ಟಡವು ಖಾಲಿಯಾಗಿಲ್ಲ ಎಂಬುದು ಸತ್ಯದ ಸಂಗತಿಯೇ ;

ಈ. ಹಾಗಾದರೆ ಈ ಕಛೇರಿಯಲ್ಲಿ ಪ್ರಾರಂಭಿಸಬೇಕೆಂದಿರುವ ಸಂಸ್ಕೃತ ಮಹಾ ಪಾಠಶಾಲೆಯನ್ನು ನಡೆಸಲು ಉಪಯೋಗಿಸಲಾಗುವುದೇ ?

ಶ್ರೀ ಬಿ. ರಾಜಯ್ಯ (ವಿದ್ಯಾ ಮಂತ್ರಿಯವರು):—

ಅ. ಇಲ್ಲ.

ಆ. ಉದ್ಭವಿಸುವುದಿಲ್ಲ.

ಇ. ಖಾಲಿಯಾಗಿಲ್ಲ.

ಈ. ಉದ್ಭವಿಸುವುದಿಲ್ಲ.

ಶ್ರೀ ಎಂ. ಮಹದೇವ್.—ಅಧ್ಯಕ್ಷರೇ, ನಂಜನಗೂಡು ಕ್ಷೇತ್ರ ದಕ್ಷಿಣ ಕಾಶಿ ಎಂದು ಹೆಸರುವಾಸಿಯಾಗಿದೆ. ಹಾಗೂ ಪಕ್ಕದಲ್ಲಿರುವ ಚಾಮರಾಜನಗರದಲ್ಲೂ ಕೂಡಾ ದೇವಸ್ಥಾನಗಳು ಇವೆ. ಇದರ ಸುತ್ತಮುತ್ತ 3-4 ಕ್ಷೇತ್ರಗಳಲ್ಲಿ ಸಂಸ್ಕೃತ ಕಲಿಯುವುದಕ್ಕೆ ಪ್ರೋತ್ಸಾಹ ಕೊಡಬೇಕಾಗಿದೆ. ಹಿಂದುಳಿದ ವರ್ಗ ಹಾಗೂ ಹರಿಜನ ಗಿರಿಜನರು ಸಹಾ ಸಂಸ್ಕೃತ ಕಲಿಯ ಬೇಕೆನ್ನುವ ನೀವು ಅಲ್ಲಿ ಒಂದೂ ಪಾಠಶಾಲೆಯನ್ನು ತೆರೆದಿರುವುದಿಲ್ಲ. ನಂಜನಗೂಡಿಗೆ ಸಂಸ್ಕೃತ ಮಹಾಪಾಠಶಾಲೆ ಅವಶ್ಯಕತೆ ಎಂಬುದನ್ನು ಮಾನ್ಯ ಸರ್ಕಾರ ಪರಿಶೀಲನೆ ಮಾಡುತ್ತದೆಯೇ ? ಮತ್ತು ಈಗ ಹೊಸ ತಾಲ್ಲೂಕು ಆಫೀಸು ಕಟ್ಟಡ ರೆಡಿ ಇದೆ. ಹಾಗೂ ಹಳೇ ಕಟ್ಟಡ ದೇವಸ್ಥಾನದ ಸಮೀಪ ಇದ್ದು ಇಲ್ಲಿನ ಕಛೇರಿ ಹೊಸ ಕಟ್ಟಡಕ್ಕೆ ಮಾರ್ಚ್-ಏಪ್ರಿಲ್ ನಲ್ಲಿ ಹೋಗುವುದರಿಂದ ಈ ಹಳೇ ಕಟ್ಟಡದಲ್ಲಿ ಸಂಸ್ಕೃತ ಮಹಾ ಪಾಠಶಾಲೆಯನ್ನು ತೆರೆಯುತ್ತೀರಾ ?

ಅಧ್ಯಕ್ಷರು.—ಸಂಸ್ಕೃತ ಮಹಾ ಪಾಠಶಾಲೆಯನ್ನು ತೆರೆಯುವ ಉದ್ದೇಶವೇ ಇಲ್ಲದಿರುವಾಗ ಕಟ್ಟಡದ ಬಗ್ಗೆ ಏಕೆ ಯೋಚನೆ ?

ಶ್ರೀ ಎಂ. ಮಹದೇವ್.—ಈ ಬಗ್ಗೆ ಪರಿಶೀಲನೆ ಮಾಡಲಿ. ಇವತ್ತು ಶಾಲೆ ಮಂಜೂರುಮಾಡಿ ಎಂದರೆ ಕಟ್ಟಡ ಇಲ್ಲ ಎನ್ನುತ್ತಾರೆ. ಕಟ್ಟಡ ಇದ್ದರೂ ಶಾಲೆ ಮಂಜೂರು ಮಾಡುವುದಿಲ್ಲ. ಇವತ್ತು ಇಲ್ಲಿ ಶಾಲೆ ತೆರೆದರೆ ಹರಿಜನ ಗಿರಿಜನರೂ ಸಂಸ್ಕೃತ ಕಲಿಯುತ್ತಾರೆ. ಇವತ್ತು ಈ ಹಳೆ ಕಟ್ಟಡದಲ್ಲಿ ತಾವು 1984-85ರಲ್ಲಿ ಶಾಲೆ ತೆರೆಯಲು ಪ್ರಯತ್ನ ಮಾಡುತ್ತೀರಾ ?

ಶ್ರೀ ಬಿ. ರಾಜಯ್ಯ.—ನಂಜನಗೂಡಿನಲ್ಲಿ ಇಲಾಖೆಯಿಂದ ಮಾನ್ಯತೆ ಮತ್ತು ಅನುದಾನ ಪಡೆದ ಶಾಲೆಯಾದ ಜ್ಯೂಬಿಲಿ ಸಂಸ್ಕೃತ ಪಾಠಶಾಲೆಯು ಪ್ರಥಮ ಮತ್ತು ಕಾವ್ಯ ತರಗತಿಗಳನ್ನು ನಡೆಸುತ್ತಿದೆ. ಆದ್ದರಿಂದ ಅಲ್ಲಿ ಕೆಳಮಟ್ಟದ ಅಥವಾ ಮೇಲು ಮಟ್ಟದ ಶಾಲೆಯನ್ನು ತೆರೆಯುವುದಕ್ಕೆ ಸರ್ಕಾರ ಅನುಮತಿ ಕೊಡುವುದಿಲ್ಲವೆಂದು ನಾನು ಹೇಳುತ್ತೇನೆ. ಮತ್ತು ಹಳೇ ಕಟ್ಟಡದ ಬಗ್ಗೆ ಏನು ಮಾನ್ಯ ಮಂತ್ರಿಗಳು ಹೇಳುತ್ತಿದ್ದಾರೆ ಅಲ್ಲಿ ಇನ್ನೂ ಕಛೇರಿ ಕೆಲಸಕಾರ್ಯಗಳು ನಡೆಯುತ್ತಿದೆ. ಹಿಂದೆ ದಳವಾಯಿ ಶಾಲೆ ಎಂದು ಒಂದು ಪ್ರೌಢಶಾಲೆ ಕಟ್ಟಡ ಹಾಳಾಗಿದ್ದು ಅಲ್ಲಿನ ಮಕ್ಕಳು ಹೊರಗೆ ಬಂದಿರುವುದರಿಂದ ಈ ಹಳೇ ಕಟ್ಟಡ ತೆರವಾದ ಮೇಲೆ ಆ ಶಾಲೆಯ ಮಕ್ಕಳು ವಿದ್ಯಾಭ್ಯಾಸಕ್ಕೆ ಇದನ್ನು ಕೊಡಬೇಕೆಂದು ಇದ್ದೆವೆ.

ಶ್ರೀ ದೊಡ್ಡ ಬೋರೇಗೌಡ.—ನಂಜನಗೂಡು ಕ್ಷೇತ್ರ ದಕ್ಷಿಣ ಕಾಶಿ ಎಂದು ಹಾಗೂ ಅಲ್ಲಿ ಲಕ್ಷೋಪಲಕ್ಷ ಜನ ಬಂದು ದೇವರ ದರ್ಶನ ಮಾಡಿ ತಮ್ಮ ಕಷ್ಟಕಾರ್ಪಣ್ಯಗಳನ್ನು ನಿವಾರಣೆ ಮಾಡಿಕೊಳ್ಳುತ್ತಿದ್ದಾರೆಂದೂ ಹಾಗೂ ಅಲ್ಲಿಗೆ ಒಂದು ಸಂಸ್ಕೃತಿ ಪಾಠಶಾಲೆ ಬೇಕು ಎಂದು ಮಾನ್ಯ ಸದಸ್ಯರಾದ ಮಹದೇವ್ ಅವರು ಕೇಳಿಕೊಳ್ಳುತ್ತಿದ್ದಾರೆ. ಅಲ್ಲಿ ಒಂದು ಸಂಸ್ಕೃತಿ ಪಾಠಶಾಲೆಯನ್ನು ತೆರೆದರೆ ಮಾನ್ಯ ಮಹದೇವ್ ಅವರನ್ನು ಅಲ್ಲಿ ನೇಮಕ ಮಾಡುವುದಕ್ಕೆ ಆಗುತ್ತದೆಯೇ ಎಂಬುದನ್ನು ಪರಿಶೀಲಿಸಬೇಕು.

ಶ್ರೀ ಬಿ. ರಾಜಯ್ಯ.—ಮಾನ್ಯ ಸದಸ್ಯರು ಕೇಳುತ್ತಿರುವುದು ಸಂಸ್ಕೃತಿ ಪಾಠಶಾಲೆ ಅಲ್ಲ. ಅವರು ಕೇಳುತ್ತಿರುವುದು ಸಂಸ್ಕೃತ ಪಾಠಶಾಲೆಯನ್ನು.

ವಿಷಯ :- ಯಾದಗಿರಿ ತಾಲ್ಲೂಕಿಗೆ ಹೊರ ಯೋಜನೆಗಳ ಮಂಜೂರಾತಿ.

ಪ್ರ. ಸಂ. 597 (14/2) ಶ್ರೀ ಮಲ್ಲಿಕಾರ್ಜುನ ಖಾರ್ಗೆ (ಗುರುಮಿಟಕಲ್).—ಮಾನ್ಯ ಗ್ರಾಮೀಣಾಭಿವೃದ್ಧಿ ಹಾಗೂ ಪಂಚಾಯತ್ ರಾಜ್ಯ ಮಂತ್ರಿಗಳು ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ :-

ಅ. 1983-84ನೆಯ ಸಾಲಿನಲ್ಲಿ ಯಾದಗಿರಿ, ತಾಲ್ಲೂಕಿನಲ್ಲಿ ಆದರಲ್ಲಿ ವಿಶೇಷವಾಗಿ 'ಗುರು ಮಿಟಕಲ್' ಕ್ಷೇತ್ರದಲ್ಲಿ ಮಂಜೂರಾಗಿದ್ದ ರಾಷ್ಟ್ರೀಯ ಗ್ರಾಮೀಣ ನೀರು ಸರಬರಾಜು ಯೋಜನೆಗಳು ಮತ್ತು ರಾಜ್ಯದ ಸ್ವಂತ ಯೋಜನೆಗಳ ಸಂಖ್ಯೆ ಎಷ್ಟು ;

ಆ. ಯಾದಗಿರಿ ತಾಲ್ಲೂಕಿನಲ್ಲಿ ಪ್ರಸಕ್ತ ಯೋಜನೆಗಳನ್ನು ಕಾರ್ಯರೂಪದಲ್ಲಿ ತರಲು ತೆಗೆದು ಕೊಂಡ ಕ್ರಮವೇನು ;

ಶ್ರೀ ಅಬ್ದುಲ್ ನಜೀರ್ ಸಾಬ್ (ಗ್ರಾಮೀಣ ಅಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):-

ಅ. 1983-84ನೆಯ ಸಾಲಿನಲ್ಲಿ ಯಾದಗಿರಿ ತಾಲ್ಲೂಕಿನಲ್ಲಿ ಕೇಂದ್ರ ಘಟಕದಲ್ಲಿ 4 ಯೋಜನೆಗಳು ಹಾಗೂ ರಾಜ್ಯ ಘಟಕದಲ್ಲಿ 7 ಯೋಜನೆಗಳು ಮಂಜೂರಾಗಿದೆ, ಮತ್ತು ವಿಶೇಷವಾಗಿ 'ಗುರುಮಿಟಕಲ್' ಕ್ಷೇತ್ರದಲ್ಲಿ ಕೇಂದ್ರ ಘಟಕದಲ್ಲಿ 2 ಯೋಜನೆಗಳು ಮತ್ತು ರಾಜ್ಯ ಘಟಕದಲ್ಲಿ 5 ಯೋಜನೆಗಳು ಮಂಜೂರಾಗಿದೆ.

ಆ. 11 ಯೋಜನೆಗಳ ಪೈಕಿ, 8 ಯೋಜನೆಗಳಿಂದ ಈಗಾಗಲೇ ನೀರು ಸರಬರಾಜು ಮಾಡಲಾಗುತ್ತಿದೆ ಮತ್ತು 2 ಯೋಜನೆಗಳ ಕೆಲಸಗಳು ಮುಗಿಯುವ ಹಂತದಲ್ಲಿವೆ, 4 ಯೋಜನೆಗಳು 1984-85ನೇ ಸಾಲಿನಲ್ಲಿ ಪೂರ್ಣಗೊಳಿಸುವ ಗುರಿ ಹೊಂದಿರುವ ಪಟ್ಟಿಯಲ್ಲಿ ಸೇರಿರುತ್ತದೆ ಮತ್ತು ಉಳಿದ 2 ಯೋಜನೆಗಳನ್ನು ಬರುವ ವರ್ಷಗಳಲ್ಲಿ ಹಣ ಪಡೆದು ಕಾಮಗಾರಿಗಳನ್ನು ಕೈಗೊಳ್ಳಬೇಕಾಗಿದೆ.

ಶ್ರೀ ಮಲ್ಲಿಕಾರ್ಜುನ ಎಂ. ಖಾರ್ಗೆ.—ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳು ಕೇಂದ್ರ ಘಟಕದಲ್ಲಿ 4 ಹಾಗೂ ರಾಜ್ಯ ಘಟಕದಲ್ಲಿ 7 ಯೋಜನೆಗಳು ಮಂಜೂರು ಆಗಿದೆ ಎಂದು ಹೇಳಿದ್ದಾರೆ. ಈ ಒಟ್ಟು 11 ಯೋಜನೆಗಳಿಗೆ ತೊಡಗಿಸಿರುವ ಒಟ್ಟು ಹಣ ಎಷ್ಟು ? ಹಾಗೂ ಎಷ್ಟು ಹಣ ಖರ್ಚು ಮಾಡಲಾಗಿದೆ. ಮತ್ತು ಇವು ಯಾವ ಯಾವ ಊರುಗಳಲ್ಲಿ ಇವೆ ? ಹಾಗೂ 1984-85 ರಲ್ಲಿ ಉಳಿದವನ್ನು ರಾಜ್ಯ ಹಾಗೂ ಕೇಂದ್ರ ಘಟಕಗಳಲ್ಲಿ ಯಾವ ಯಾವ ಸ್ಥಳದಲ್ಲಿ ತೆಗೆದುಕೊಳ್ಳುತ್ತೀರಿ ?

ಶ್ರೀ ಅಬ್ದುಲ್ ನಜೀರ್ ಸಾಬ್.—ಮಾನ್ಯ ಅಧ್ಯಕ್ಷರೇ, ಈಗ ಕೇಂದ್ರ ಘಟಕದ ಬಗ್ಗೆ ಹೇಳಬೇಕಾದರೆ ಲಿಂಗೇರಿ ಎಂಬಲ್ಲಿ 84 ಸಾವಿರ ರೂಪಾಯಿಯ ಯೋಜನೆ ಇದೆ. ಇದು ಗುರುಮಿಟಕಲ್